

REGIONAL NEWS UNIT
ALL INDIA RADIO, GUWAHATI
0000000000

Date : 13-April-2026

Time : 0755 HRS

Assamese Morning Bulletin

হেঁপাহৰ ৰঙালী বিহু উপলক্ষে ৰাজ্যজুৰি উখল-মাখল পৰিৱেশে বিৰাজ কৰিছে। অসমীয়া নতুন বছৰটিক আদৰাৰ বাবে ৰাজ্যৰ প্ৰান্তে প্ৰান্তে জনসাধাৰণে প্ৰস্তুতি প্ৰায় সম্পূৰ্ণ কৰিছে। উজনিৰ পৰা নামনিলৈ ঢোলৰ গুমগুমনি আৰু নাচনীৰ নাচোনৰ চেৱত উৎসৱমুখৰ পৰিৱেশৰ সৃষ্টি হৈছে। গ্ৰামাঞ্চলৰ লগতে চহৰাঞ্চলতো বিহু হুঁচৰিৰ আখৰা প্ৰায় সম্পূৰ্ণ হৈছে। বাপতিসাহোন ৰঙালী বিহু উৎসাহ-উদ্দীপনাৰে উদযাপন কৰাৰ প্ৰস্তুতি হিচাপে ৰাজ্যৰ ঠায়ে ঠায়ে বিহু আৰু জনগোষ্ঠীয় নৃত্য তথা লোকবাদ্য বাদনৰ কৰ্মশালাসমূহ প্ৰায় অন্তিম পৰ্যায়ত উপনীত হৈছে। কাইলৈ অসমবাসীয়ে গৰু বিহুৰ দিনা পৰম্পৰাগত ৰীতি-নীতিৰে গৰুক গা ধুৱাই গোধনৰ শ্ৰীবৃদ্ধি কামনা কৰিব। বুধবাৰে মানুহ বিহুৰ দিনা হেঁপাহৰ বিহুৱানখন আগবঢ়াই পৰম্পৰক বিহুৰ ওলগ যাঁচিব। অসমীয়াৰ বাপতিসাহোন ৰঙালী বিহু উপলক্ষে ৰাজ্যৰ প্ৰান্তে প্ৰান্তে অনুষ্ঠিত বিহু কৰ্মশালাসমূহো সাৰমণি পৰ্যায়ত উপনীত হৈছে। বিভিন্ন বিহু কমিটিয়ে এইবাৰ ভাৰতবৰ্ষ ড০ ভূপেন হাজৰিকাৰ জন্ম শতবাৰ্ষিকী উপলক্ষে এটা দিন সুধাকৰ্ণৰ নামত উৎসৰ্গা কৰাৰ লগতে প্ৰাণৰ শিল্পী জুবিন গাৰ্গলৈও শ্ৰদ্ধা নিবেদিব। গুৱাহাটী খাৰঘূলি ৰঙালী বিহু সন্মিলনে আয়োজন কৰা ৪০ সংখ্যক সমাৰোহত ৰাজ্যপাল লক্ষ্মণ প্ৰসাদ আচাৰ্যই কাইলৈ বিহুৰ স্মৃতি তৰ্পণ কৰাৰ লগতে প্ৰাণৰ শিল্পী জুবিন গাৰ্গলৈ শ্ৰদ্ধাঞ্জলি জনাব। গুৱাহাটী বিহু সন্মিলনী, পূব গুৱাহাটী বিহু সন্মিলনী আদিৰ লগতে ভালেমান বিহু কমিটিয়ে এইবাৰ এটা দিন শিল্পী জুবিন গাৰ্গৰ নামত উৎসৰ্গা কৰিছে। ৰঙালী বিহুৰ লগত সংগতি ৰাখি গুৱাহাটী মহানগৰীৰ লগতে ৰাজ্যৰ বিভিন্ন স্থানত পৰম্পৰাগত সাজপাৰ, বিহুত ব্যৱহৃত বিভিন্ন বাদ্যযন্ত্ৰ, খাদ্যসম্ভাৰ আদিৰে প্ৰাক্ ৰঙালী মেলাৰ আয়োজন কৰিছে। বিদেশৰ বুকুতো প্ৰবাসী অসমীয়াসকলে বাপতিসাহোন ৰঙালীক আদৰাৰ বাবে বিভিন্ন কাৰ্যসূচী গ্ৰহণ কৰিছে।

চৰাইদেউ জিলাত অসমীয়াৰ প্ৰাণৰ স্পন্দন ৰঙালী বিহুক আদৰিবলৈ গাঁৱে-নগৰে প্ৰস্তুতি চলিছে। জিলাখনৰ কৃষকসকলে গৰু বিহুৰ দিনা গৰুক গা ধুৱাই নতুন পঘা দিয়াৰ বাবে যাৰতীয় প্ৰস্তুতি সম্পূৰ্ণ কৰিছে।

০০০০০০

ডিব্ৰুগড়ৰ সামাজিক অনুষ্ঠান আশ্বাস আৰু দশম বাৰ্ষিক ৰে'লৱে কৰ্মশালা ব'হাগী বিদায় উদযাপন সমিতিৰ উদ্যোগত অনুষ্ঠিত আখৰাৰ কালি সামৰণি পৰে। প্ৰায় ডেৰশতাধিক প্ৰশিক্ষার্থীয়ে অংশগ্ৰহণ কৰা এই বিহু কৰ্মশালা তথা আখৰাত আন্তঃৰাষ্ট্ৰীয় পুৰস্কাৰপ্ৰাপ্ত শাস্ত্ৰীয় নৃত্য আৰু লোকনৃত্যৰ প্ৰশিক্ষক দিগন্ত বৰা, বৰ বিহুৱতী পূবালী গগৈ ঘৰফলীয়া, বিহুৱতী প্ৰস্তুতি বৰদলৈ, প্ৰিয়া মেচ, ভাৰতী গগৈ আৰু বিহুৱা

আকাশজ্যোতি হাজৰিকা প্ৰশিক্ষকৰূপে উপস্থিত থাকে। আখৰাৰ সামৰণি অনুষ্ঠানত আশ্বাসৰ সভাপতি মৃদুল হাজৰিকাৰ লগতে অঞ্চলটোৰ ভালেকেইগৰাকী বিশিষ্ট ব্যক্তি উপস্থিত থাকে। জিলাখনৰ লাহোৱাল সমন্বয় সংঘৰ উদ্যোগত আয়োজিত বিহুৰ আখৰাবো কালি সামৰণি পৰে।

০০০০০০

বিশিষ্ট সাংবাদিক তথা প্ৰেছ ক্লাব অব ইণ্ডিয়াৰ সভানেত্ৰী সংগীতা বৰুৱা পিছাৰটিলৈ চলিত বৰ্ষৰ বীৰাংগনা মূলাগাভৰু বাঁটা আগবঢ়োৱা হ'ব। টাই-আহোম যুৱ পৰিষদ অসম, চমুকৈ টাইপাই অহা ৩০ এপ্ৰিলত চৰাইদেউ জিলাৰ সোণাৰীৰ ভগৱতী প্ৰসাদ বৰুৱা সোঁৱৰণী উচ্চতৰ মাধ্যমিক বিদ্যালয়ৰ খেলপথাৰত আয়োজিতা বীৰাংগনা মূলাগাভৰু স্মৃতি দিৱসত আনুষ্ঠানিকভাৱে এই প্ৰদান কৰিব। চৰাইদেউ জিলা ছাত্ৰসন্থাৰ মুখ্য কাৰ্যালয়ত আয়োজিত এখন সংবাদমেলত কালি পৰিষদৰ সভাপতি বিজয় ৰাজকোঁৱৰে এই বিষয়ে প্ৰকাশ কৰে। অসমৰ শিক্ষা, কলা-সংস্কৃতি, সাহিত্য, ৰাজনীতি, সমাজ-সংগঠন আদি দিশত আগবঢ়োৱা বিশেষ বৰঙণিৰ বাবে মহিলাক এই বাঁটা প্ৰদান কৰা হয়। বিগত বছৰসমূহত ক্ৰমে চিত্ৰলতা ফুকন, বিৰুৱালা ৰাভা, নিৰুপমা বৰগোঁহাই, ড০ অনিমা গুহ, সুখ বৰুৱা, দিপালী বৰঠাকুৰ, মৃদুলা বৰুৱা, ৰতিপ্ৰভা গগৈ, ড০ অনিমা গগৈ, লাভলিনা বৰগোঁহাই, ধীৰা চলিহা হাজৰিকা আৰু অঞ্জলি মহনক পৰিষদে এই বাঁটাৰে সন্মানিত কৰিছিল। উল্লেখযোগ্য যে, শ্ৰীমতী পিছাৰটিয়ে সাংবাদিক হিচাপে ৰাষ্ট্ৰীয় পৰ্যায়ত উত্তৰ-পূৰ্বাঞ্চলক শক্তিশালী ৰূপত প্ৰচাৰ কৰাত বিশেষ ভূমিকা লৈ আহিছে।

০০০০০০

নাগালেণ্ড আৰক্ষীয়ে ৰাজ্যখনৰ সীমান্তৱৰ্তী জিলাসমূহত ইনাৰ লাইন পাৰ্মিট বলৱৎ কৰাৰ কাম তীব্ৰতৰ কৰি তুলিছে। চুবুৰীয়া ৰাজ্য অসমৰ বিধানসভা নিৰ্বাচন আৰু মককচুঙৰ উপ-নিৰ্বাচনৰ পাছতে অবৈধ আহ-যাহ ৰোধ আৰু আইন শৃংখলা বজাই ৰখাৰ লক্ষ্যৰে চলোৱা দুদিনীয়া অভিযানত আৰক্ষীয়ে ৬০০ ৰো অধিক ইনাৰ লাইন পাৰ্মিট উলংঘাকাৰীক ধৰা পেলাইছে।

ৰাজ্যখনৰ আৰক্ষী সূত্ৰই প্ৰকাশ কৰা অনুসৰি সীমান্তৱৰ্তী ছখন জিলাত শনিবাৰৰ পৰা চলোৱা অভিযানত আই এল পি পৰীক্ষা কৰি মুঠ ৬৪৪ জনক নিয়ম ভংগকাৰী বুলি চিনাক্ত কৰা হয়। আই এল পিৰ নিয়মাবলী উলংঘা কৰা সকলো লোকৰ বিৰুদ্ধে আইন অনুসৰি ব্যৱস্থা গ্ৰহণ কৰা হৈছে আৰু গোচৰসমূহ পৰৱৰ্তী কাৰ্যকলাপৰ বাবে নিজ নিজ জিলা প্ৰশাসনলৈ প্ৰেৰণ কৰা হৈছে বুলি আৰক্ষীৰ সূত্ৰই প্ৰকাশ কৰিছে।

০০০০০০

প্ৰসিদ্ধ সংগীত শিল্পী আশা ভোশলেৰ অন্ত্যেষ্টিক্ৰিয়া আজি বিয়লি ৪ বজাত মুম্বাইৰ শিৱাজী পাৰ্কত সম্পন্ন কৰা হ'ব। মুম্বাইৰ ব্ৰিছ কেনডি হস্পিতালত কালি ৯২ বছৰ বয়সত শিল্পীগৰাকীয়ে শেষ নিশ্বাস ত্যাগ কৰিছিল। চহৰখনৰ ল'ৱাৰ পৰেলত থকা শিল্পীগৰাকীৰ বাসগৃহত আজি ১১ বজা পৰ্যন্ত শিল্পীগৰাকীলৈ জনসাধাৰণে শ্ৰদ্ধাঞ্জলি জ্ঞাপন কৰাৰ ব্যৱস্থা কৰা হৈছে।

০০০০০০

গুৱাহাটীত আজিৰে পৰা ১৯ এপ্ৰিললৈ অষ্টম পুৰুষ-মহিলা ৰাষ্ট্ৰীয় যুৱ বক্সিং প্ৰতিযোগিতা অনুষ্ঠিত হ'ব। দেশৰ ৩৩ খন ৰাজ্যৰ প্ৰায় ৮০০ গৰাকী খেলুৱৈ, প্ৰশিক্ষক আৰু কাৰিকৰী বিষয়াই এই

প্রতিযোগিতাত অংশ ল'ব। অসম এমেচাৰ বক্সিং সংস্থাৰ সভাপতি সিদ্ধাৰ্থ ভট্টাচাৰ্যই যোৱা শনিবাৰে
প্রতিযোগিতাৰ লগ' মুকলি কৰে। বক্সিং ফেডাৰেচন অব্ ইণ্ডিয়াৰ সহযোগত অসম এমেচাৰ বক্সিং সংস্থাই
আয়োজন কৰা এই প্রতিযোগিতাৰ পৰাই যুৱ অলিম্পিক গেম্ছ আৰু বিশ্ব চেম্পিয়নশ্বিপৰ বাবে ভাৰতীয়
পুৰুষ-মহিলা বক্সিং দল বাছনি কৰা হ'ব। সোণাপুৰৰ অসম ডনবঙ্ক' বিশ্ববিদ্যালয়ত হ'বলগীয়া এই
প্রতিযোগিতাৰ বাবে ১০টা ওজন শাখাত ২৭৪ গৰাকী ল'ৰা ২৪০ গৰাকী ছোৱালীয়ে নাম পঞ্জীয়ন কৰিছে।

০০০০০০

সমাপ্ত